

पाठ 9. ईमानदार बालक

पाठ का उद्देश्य

प्रस्तुत पाठ का उद्देश्य बच्चों को ईमानदार बनने की सीख देना है। इस पाठ द्वारा बच्चे जान पाएँगे कि ईमानदार व्यक्ति सहज ही लोगों के हृदय में स्थान पा लेता है तथा जीवन में सफलता प्राप्त कर सकता है।

पाठ का सारांश

बसंत नाम का एक लड़का चौराहे के समीप सामान बेच रहा है। मजदूरों के नेता राजकिशोर को देखकर वह उनसे सामान लेने की जिद करता है। बसंत राजकिशोर जी द्वारा दिए गए दस रुपये के नोट का छुट्टा कराने जाता है और मोटरगाड़ी की चपेट में आ जाता है। राजकिशोर जी के परिचित उनसे कहते हैं कि ऐसे लड़के लोगों को ठगते हैं और आपके पैसे अब नहीं मिलेंगे। मगर बसंत भला और ईमानदार लड़का था। वह अपने भाई प्रताप को राजकिशोर जी के बाकी पैसे देने के लिए उनके घर भेजता है। राजकिशोर जी बसंत की ईमानदारी से बहुत प्रभावित होते हैं। वे बसंत के घर जाते हैं और उसका इलाज करवाते हैं। ईमानदारी एक ऐसा गुण है जिससे मनुष्य दूसरों के हृदय में आसानी से जगह बना लेता है।

अध्यापन संकेत

पाठ का आदर्श वाचन करें। बच्चों से पाठ का एक-एक अंश पढ़वाएँ। पाठ के महत्वपूर्ण अंशों का अर्थ समझाएँ। बच्चों को पाठ का मूल भाव समझाएँ। पाठ में निहित जीवन-मूल्यों को बच्चों में विकसित करें।

पाठ से संबंधित कुछ विशेष बातों पर बच्चों से विचार-विमर्श करें –

- ❖ पूछें, तुम्हें यह कहानी कैसी लगी।
- ❖ समझाएँ कि जीवन में जो भी काम करो पूरी मेहनत, लगन एवं ईमानदारी से करो। ईमानदार व्यक्ति सदैव समाज में सम्मान पाता है।
- ❖ क्या कभी तुम्हारे साथ ऐसा हुआ है कि तुम्हें बस में, रास्ते में या अन्य किसी स्थान पर, किसी का पर्स अथवा कोई अन्य वस्तु पड़ी मिली हो तब तुमने उसका क्या किया?

डिजीडिस्क (DigiDisc) के माध्यम से पाठ की ई-बुक विद्यार्थियों को दिखाकर पाठ के प्रत्येक अंग का स्पष्टीकरण कीजिए। गतिविधियों की दुनिया से परिचय भी कराइए।